

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ aṣṭaṣaṣṭitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭaṣaṣṭitamah sargaḥ ॥

janakasya sandēśamākarṇya mantribhiḥ sahitasya rājñō
daśarathasya mithilāṃ gantumudyamaḥ

janakēna samādiṣṭā
dūtāstē klāntavāhanāḥ |
trirātramūṣitā mārgē
tē'yōdhyāṃ prāviśan purīm ॥ 1.68.1 ॥

tē rājavacanād gatvā
rājavēśma pravēsitāḥ |
dadṛśurdēvasaṅkāśaṃ
vṛddhaṃ daśarathaṃ nṛpam ॥ 1.68.2 ॥

baddhāñjalipuṭāḥ sarvē
dūtā vigatasādhvasāḥ |
rājānaṃ praśritaṃ vākya -
mabruvan madhurākṣaram ॥ 1.68.3 ॥

maithilō janakō rājā
sāgnihōtrapuraskṛtaḥ |

muhurmuhurmadhurayā
snēhasaṃraktayā girā || 1.68.4 ||

kuśalam cāvyayaṃ caiva
sōpādhyāyapurōhitam |
janakastvāṃ mahārāja
pṛcchatē sapuraḥsaram || 1.68.5 ||

pṛṣṭvā kuśalamavyagram
vaidēhō mithilādhipaḥ |
kauśikānumatē vākyam
bhavantamidamabravīt || 1.68.6 ||

pūrvam pratijñā veditā
vīryaśulkā mamātmajā |
rājānaśca kṛtāmarṣā
nirvīryā vimukhīkṛtāḥ || 1.68.7 ||

sēyam mama sutā rājan
viśvāmitrapuraskṛtaiḥ |
yadṛcchayāgatai rājan
nirjitā tava putrakaiḥ || 1.68.8 ||

tacca ratnam dhanurdivyam
madhyē bhagnaṃ mahātmanā |
rāmēṇa hi mahābāhō
mahatyāṃ janasaṃsadi || 1.68.9 ||

asmai dēyā mayā sītā
vīryaśulkā mahātmanē |

pratijñāṃ tartumicchāmi
tadanujñātumarhasi || 1.68.10 ||

sōpādhyāyō mahārāja
purōhitapuraskṛtaḥ |
śīghramāgaccha bhadraṃ tē
draṣṭumarhasi rāghavau || 1.68.11 ||

pratijñāṃ mama rājēndra
nirvartayitumarhasi |
putrayōrubhayōrēva
prītiṃ tvamupalapsyasē || 1.68.12 ||

ēvaṃ vidēhādhipati -
rmaḍhuraṃ vākyamabravīt |
viśvāmitrābhyanujñātaḥ
śatānandamatē sthitaḥ || 1.68.13 ||

dūtavākyaṃ tu tacchrutvā
rājā paramaḥarṣitaḥ |
vasiṣṭhaṃ vāmadēvaṃ ca
mantriṇaścaivamabravīt || 1.68.14 ||

guptaḥ kuśikaputrēṇa
kausalyānandavardhanaḥ |
lakṣmaṇēna saha bhrātrā
vidēhēṣu vasatyasau || 1.68.15 ||

drṣṭavīryastu kākutsthō
janakēna mahātmanā |

sampradānaṃ sutāyāstu

rāghavē kartumicchati || 1.68.16 ||

yadi vō rōcatē vṛttaṃ

janakasya mahātmanaḥ |

purīṃ gacchāmahē śīghraṃ

mā bhūt kālasya paryayaḥ || 1.68.17 ||

mantriṇō bādhamityāhuḥ

saha sarvairmaharṣibhiḥ |

suprītaścābravīd rājā

śvō yātrēti ca mantriṇaḥ || 1.68.18 ||

mantriṇastu narēndrasya

rātriṃ paramasatkṛtāḥ |

ūcuḥ pramuditāḥ sarvē

guṇaiḥ sarvaiḥ samanvitāḥ || 1.68.19 ||

|| ityārṣē śrīmadrāmāyaṇē vālmikīyē ādikāvye
bālakāṇḍē aṣṭaṣaṣṭitamaḥ sargaḥ ||